

2 ta' April, 1955

Imħallef:

Chev. Onor. Dr. W. Harding, B.Litt., LL.D.

Il-Pulizija *versus* Teresa Borg**Prostituzzjoni — Art. 9 tal-Kap. 109**

Il-liġi tipprojbixxi lil kull min għandu hanut, alloġġ jew lukanda, jew appartament privat, milli jhalli jew jippermetti li dak il-hanut, alloġġ jew lukanda, jew appartament privat, jew xi parti minnhom, jiġu użati bhala post ta' laqgħa għal skop ta' prostituzzjoni jew għal skopijiet oħra immorali.

Don id-dioġett għandu jiġi interpretat fis-sens li hemm dan ir-reat mhux biss meta l-attijiet immorali jiġu kommissi f'xi wieħed minn dawn il-postijiet jew f'xi parti minnhom, imma anki meta f'dawn il-postijiet, jew f'xi parti minnhom, isiru l-appuntamenti biss, u mhux l-attijiet isiru band'oħra.

Il-Qorti; — Rat l-atti kompilati quddiem il-Qorti tal-Maġistrati bhala Qorti Istruttrici kontra Teresa Borg, fuq l-imputazzjoni talli f'dawn l-aħħar sitt xhur, ir-Rabat, (1) xjentement għexet, għal kollox jew f'parti, minn fuq il-qliegh tal-prostituzzjoni ta' persuni oħra, billi kienet tgħix jew soltu tkun ma' nisa li jeżerċitaw il-prostituzzjoni, u li kkontrollat, mexxiet jew kellha hakma fuqhom b'mod li juri li hi qeghedha tgħin, thajjar jew iggiegħel il-prostituzzjoni tagħhom ma' persuni oħra; (2) talli, bhala proprjetarja ta' hanut magħruf bhala l-“Harvest Moon Bar”, li jinsab nru. 5 Rampart Walk, Rabat, post frekwentat jew magħdud bhala li huwa ffrekwentat għal skopijiet immorali, (sic) ippermettiet l-istess hanut jiġi użat bhala post ta' laqgħa għal skop ta' prostituzzjoni jew għal skopijiet oħra immorali; (3) u talli impjegat fl-imsemmi hanut nisa bhala “barmaids” mingħajr il-permess tal-Kummissarju tal-Pulizija fil-waqt li kienet taf li dawn in-nisa ma humiex liċenzjati;

Rat it-talba tal-Pulizija għas-sospensjoni tal-liċenzi li hemm mahruġa fuq l-imsemmi hanut magħruf “Harvest Moon Bar”, ta' nru. 5 Rampart Walk, Rabat;

Rat in-nota ta' l-Attorney General tal-5 ta' Jannar, 1955, li biha l-imsemmija attijiet ġew mibghuta lura lill-Qorti tal-Maġistrati bħala Qorti ta' Gudikatura Kriminali, halli l-istess tiddeċidi dwar il-ħtijiet ta' kompetenza tagħha li jistgħu jinstabu taħt dak li hemm maħsub barra kull ċirkustanza oħra;

Rat is-sentenza ta' dik il-Qorti tat-2 ta' Frar, 1955, li biha sabet lill-imsemmija Teresa Borg mhux hatja ta' l-ewwel imputazzjoni, iżda hatja tat-tieni u t-tielet imputazzjoni, u kkundannatha għall-piena tal-lavuri furzati għal żmien tliet xhur;

Rat ir-rikors li bih l-imputata talbet li tiġi riformata d-deċiżjoni fuq imsemmija, billi hi tiġi dikjarata mhux hatja anki tat-tieni imputazzjoni;

Trattat l-appell;

Ikkunsidrat;

Kik jidher minn dak li ingħad, din il-Qorti hi investita biss bit-tieni imputazzjoni. Din hi illi l-imputata ppermettiet il-ħanut tagħha jiġi użat bħala post ta' laqgħa għal skop ta' prostituzzjoni;

Ma jidherx li l-fatti rilevanti għal dan l-appell, kif limitat, huma in kontestazzjoni. L-appellanti kellha impjegati magħha bħala "barmaids" lil ċerti Mary Zerafa u Gemma Camilleri. Diversi Awstraljani ta' l-Air Force Awstraljana kienu soltu jmorru fil-ħanut ta' l-appellanti biex jifthemu ma' waħda u/jew l-oħra minn dawn it-tnejn biex imorru magħhom fi flat tagħhom sabiex ikollhom relazzjonijiet karnali magħhom. L-appellanti kienet taf b'dak li qed isir, u kienet tiġbrilhom minghand dawn l-Awstraljani 2-£2 li kull darba dawn kienu jħallsu għal dawn ir-relazzjonijiet. Il-prostituzzjoni attwali (vwoldiri l-attijiet sesswali) ma kienetx issir fil-ħanut, iżda fi flat li kellhom dawn iż-żewġ "barmaids". Fil-ħanut kienu jsiru biss ir-rangamenti u l-ħlas;

L-artikolu li fuqu hi impernjata l-imputazzjoni in kwistjoni jgħid hekk (art. 9 Kap. 102 Ediz. Riv.): "Kull minghandu ħanut, allogġ jew lukanda, jew appartement privat, u jhalli jew jippermetti li dak il-ħanut allogġ, lukanda, jew appartement privat, jew xi parti tagħhom, jiġu użati bħala

post ta' laqgħa għal skop ta' prostituzzjoni jew għal skopijiet oħra immorali, jeħel.....";

It-teżi tad-difiża hi illi, peress li fil-ħanut kienu jsiru biss l-appuntamenti, u l-attijiet immorali kienu imbagħad isiru, mhux fil-ħanut, iżda band'oħra, għalhekk ma tistax tiġi msejja tirrispondi għal reat taht dak l-artikolu;

Biex issaħħah it-teżi tagħha, id-difiża giebet in sostanza dawn l-argumenti: Kieku fl-artikolu in kwistjoni il-legislatur kien qiegħed jirreferixxi għal appuntament biss, allura ma jkollhiex sens l-espressjoni "jew xi parti tagħhom" użata fl-artikolu, għax appuntament, għad-differenza ta' l-att immorali effettiv, ma tantx jikkomporta l-idea tad-distinzjoni bejn il-ħanut u parti minnu. Kieku l-artikolu kellu jiftiehem għal każ ta' appuntament biss, allura jiġi li l-legislatur ried jikkolpaxxi l-ipotesi minuri ta' appuntament għal treska pekkaminuża, u jommetti dik aktar gravi ta' użu effettiv tal-post għal att attwali ta' prostituzzjoni. Kompliet tgħid id-difiża li appuntamenti jistgħu jsiru kulimkien, u kwindi ma jiftiehemx il-għaliex il-liġi riedet tikkolpaxxi biss dawn l-appuntamenti go ħanut. Il-kliem tat-test Taljan antik "..... tollera o permette che tale fondo o qualunque parte dello stesso venga adibito come un luogo di incontri per scopi di prostituzione od altre pratiche immorali" jissuffragaw it-teżi tad-difiża, għax, osserva d-difensur, il-kliem li hemm "adibito come luogo di prostituzione" jimportaw li l-prostituzzjoni ssir hemm ġew stess, u mhux li ssir f'post divers, fil-waqt li hemm isir biss l-appuntament biex imorru f'post ieħor;

Din it-teżi tad-difiża ċertament timmerita studju u konsiderazzjoni; u biex tiġi rettament riżoluta l-kwistjoni nvoluta f'dan l-appell, li ma hijiex tant faċli u ċara kif forsi pprospettat il-Prosekuzzjoni fir-risposta tagħha, jeħtieġ li jiġu eżaminati l-punti sollevati;

L-imħallf sedenti fittex biex jara jiehux xi sussidju ta' interpretazzjoni mid-dibattiti tal-korp legiſlattiv meta saret il-liġi, iżda sfortunatament ma hemm xejn in propożitu. Din il-liġi dwar il-"White Slave Traffic" ġiet magħmula l-ewwel darba bl-Ordinanza VIII ta' l-1918, meta kien hemm il-Kunsill tal-Gvern; u l-liġi ġiet immexxija fil-Kunsill mill-

Allura Avukat tal-Kuruna Professor Dr. Michelangelo Refalo (wara, dan sar President Sir Michelangelo Refalo). Izda gara illi b'din il-liġi kien sejjer jiġi allura introdott f'Malta għall-ewwel darba, u għal din ix-xorta ta' delitt, il-kastig tal-frosta (art. 9), bil-"cat-o-nine tail", jew bil-"birch-rod"; u għal din l-innovazzjoni kien hemm oppożizzjoni popolari mhux żghira. Iż-żewġ membri elettivi prinċipali, il-Prokuratur Legali Francesco Azzopardi u l-Prokuratur Legali Giuseppe Zammit, ikkonċentraw fuq dan il-pont, u saru diskorsi vivaċi tant mill-Avukat tal-Kuruna kemm minnhom (ara Debates, Vol. XXXIX, p. 214-219, 231-241); u għalhekk, peress li ntilfu fuq din il-kwistjoni, id-dettalji l-oħra ma tantx ġew elaborati, apparti li f'din il-liġi ta' l-1918 artikolu bħal dak in kwistjoni ma kienx hemm. Bl-Ordinanza XIX ta' l-1918 giet imneħħija l-piena tal-frosta. Imbagħad, bl-Ordinanza VIII ta' l-1930 (dik attwali tal-Kap. 102), ġew revokati dawk iż-żewġ ordinanzi, u l-liġi giet rimodellata. Issa, f'dak iż-żmien (1930) ma kienx hemm ebda korp legiſlattiv, għax il-Kostituzzjoni kienet giet sospiza bil-"Malta (Temporary Government) Order-in-Council, 1930", u l-liġijiet, anki fuq materja mhux riżervata, kienu isiru mill-Gvernatur. In konsegwenza, ebda ajjut ma jista' jiġi minn waħda mis-soliti fonti ta' interpretazzjoni, ċjoè id-dibattiti tal-korp legiſlattiv;

It-test Inġliż, fil-parti rilevanti għal din il-kwistjoni, jgħid hekk: "..... suffers or permits such shop or any part thereof to be used as a place of assignation, for the purpose of prostitution or other immoral purposes";

It-test Malti jgħid: "..... iħalli jew jippermetti li dak il hanut jew xi parti tagħhom jiġu użati bħala post ta' laqgħa għal skop ta' prostituzzjoni jew għal skopijiet oħra immorali";

It-test antik Taljan kien jgħid: "..... tollera o permette che tale fondo o qualunque parte dello stesso venga adibito come luogo di incontri per scopi di prostituzione od altre pratiche immorali";

Il-pont hu jekk dawn il-kliem humiex tali li jimplikaw bilfors li, biex ikun hemm reat taħt l-artikolu, jeħtieġ li l-prostituzzjoni jew att immorali ieħor isir fil-post stess jew

jekk hux biżżejjed, għall-finijiet ta' l-artikolu, li fil-post isiru appuntamenti ta' prostituzzjoni, li mbagħad fil-fatt tesplika ruħha f'post ieħor;

L-Imħallef sedenti, wara li rrifletta tajjeb fuq il-kwistjoni, jaħseb li ma jistax jaċċetta t-teżi tad-difiża. Għal dawn ir-raġunijiet, prinċipalment:

1. Milli jidher, il-każ ta' użu effettiv ta' hanut għall-prostituzzjoni fih stess hu kontemplat fl-art. 8 tal-liġi, li jikkolpaxxi, "inter alia", bħala reat il-fatt ta' min iżomm..... hanut li jkun frekwentat, jew magħdud li hu frekwentat, għal skop ta' prostituzzjoni jew skopijiet oħra immorali;

2. Il-każ ta' appuntamenti biss għal skopijiet immorali hu anqas gravi minn dak ta' użu effettiv tal-post għal dawn l-iskopijiet; u din id-differenza fil-gravità issib ir-rifless tagħha fid-differenza tal-piena bejn l-art. 8 u l-art. 9;

3. Il-laqgħa li tissemma fl-art. 9 tista' tkun għal skop ta' prostituzzjoni "jew skop ieħor immorali"; u ċertament, anki meta l-att ta' prostituzzjoni ma jsirx "in situ", ġa ladarba jkunu qegħdin isiru fil-hanut inkontri bejn nisa u rġiel biex imorru jagħmlu attijiet ta' prostituzzjoni banda oħra, dawn huma dejjem inkontri fil-hanut stess "għal skopijiet immorali" fit-termini ta' l-artikolu;

4. L-espressjoni "jew xi parti tagħhom" ma hix ostantiva għal din l-interpretazzjoni ta' l-artikolu, għax talvolta l-legislatur ried jevita evażjoni possibbli tal-liġi jekk dawn il-laqgħat għal appuntamenti jsiru, per eżempju, fil-"private" tal-hanut, sabiex imputat taħt l-artikolu ma jkunx jista' jargumenta li l-laqgħat ma humiex qegħdin isiru fil-hanut hekk proprjament imsejjah;

5. Ma jidherx li l-kliem tat-test Taljan antik jista' jvarja din l-interpretazzjoni; għax it-test Malti hu riproduzzjoni kważi letterali ta' dan it-test Taljan. Jekk, imbagħad, wieħed jieħu t-test Inġliż, li skond il-liġi għandu jipprevali, il-kelma użata fih "assignation" hi imfissra fid-dizżjunarji appuntu bħala "an appointment to meet, used chiefly of love-trysts, and mostly in a bad sense" (Chamber's Twentieth Century Dictionary):

6. Il-Liġi Maltija aktarx giet meħuda mill-Liġi Inġliża, u f'din il-liġi hu kontemplat ir-reat ta' titolari ta' ħanut li jippermetti l-ħanut tiegħu "to be the habitual resort or place of meeting of reputed prostitutes, whether the object of their so resorting or meeting is or is not prostitution". Vwoldiri, ma hux estraneu għall-Liġi Inġliża, li, kif ingħad, minnha giet ispirata l-Liġi Maltija, li tara reat anki fi-fatt ta' titolari ta' ħanut li jħalli l-ħanut tiegħu jservi bħala "place of meeting" ta' prostituti, għalkemm fil-Liġi Inġliża l-piena hi aktar miti (Licensing Act, 1953, s. 139) — Stone's "Justices' Manual, Vol. I, 1954 edition, p. 1232;

7. Il-liġi riedet tikkolpaxxi ħanut eċċ. aktar minn postijiet oħra, għaliex għalkemm, kif qalet id-difiża, appuntamenti simili jistgħu jsiru kullimkien, ħanut però tax-xorb ta' dan it-tip joffri aktar l-okkażjoni u l-ambjent li fiħ jiltaqgħu xorta ta' nisa u rġiel inklinati għal dawn il-prattiki;

8. Fl-art. 179 tal-Kap. 13 il-liġi mponiet fuq kull sid ta' ħanut li ma għandux "permit his premises to be the place of meeting of persons of notoriously bad character". Bl-istess mod, meta giet introdotta l-legislazzjoni tal-"White Slave Traffic", il-liġi ma riedetx li s-sid ta' ħanut jippermetti li l-ħanut iservi bħala "place of meeting" (post ta' laqgħa — "luogo di incontri") għal nisa dediti għal din il-ħajja ta' prostituzzjoni;

9. Ladarba l-legislatur ried jeqred dan il-gwaj, ma jidherx raġjonevoli li kien fi ħsiebu li jħalli barra fatt bħal dak li jifforma l-meritu ta' dan il-proċess, li ċjoè it-titolari ta' ħanut tippermetti, anzi tikkoopera billi tinkassa l-flus, kif fuq ingħad, li l-ħanut iservi biex, sistematikament, irġiel jiltaqgħu man-nisa impjegati tagħha biex jifthemu magħhom halli jmorru fil-flat tagħhom għal skop ta' prostituzzjoni; molto pjù li l-ftehim, f'każ simili, hu l-ewwel stadju tal-prostituzzjoni, li tikkonsuma ruħha sija pure band'oħra;

Għalhekk il-Qorti taħseb li l-fatt kommess mill-appellanti jaa' taħt l-artikolu 9 fuq imsemmi;

Għal dawn il-motivi;

Tiddeċidi billi tirrespingi l-appell u tikkonferma s-sentenza appellata.